

NØVN

SAMBAND
MAGNUS GUNNARSSON
MAGGI@SOSIALURIN.FO
TLF 341800 FAX 341801

Á hesum síðum bera vit tíðindi um merkisdagar, so sum rundar føðingardagar, brúðleyps dagar, starvssetanir o.t.

Uni Næs 50 ár

Í dag, týsdagin 13. februar, verður Uni Næs prestur í Fuglafirði 50 ár.

Tey fyrstu níggju árinu búði Uni í Vági, har pápin, Johannes Andreas Næs, var lærari. Pápin er ættaður úr Hvalba, og mamman, Brynhild fødd Stenberg, er úr Sumba. Tá ið Johannes Andreas Næs í 1966 gjørdist skúlaráðgevi, flutti familjan til Havnar. Børnini hjá Brynhild og Jóhannesi eru Unna (1949), Martin (1953), Uni (1957) og Julianna (1958). Unna og Uni búgva í Fuglafirði, Martin í Havn og Julianna í Leirvík.

Uni leyk nýmálsligt studentsprógv í Hoydølum í 1977. Tá ið hann hevði verið vikarur í Eystur-skúlanum í eitt ár, fór hann undir gudfrøðislestur í Århus. Eftir at hava lisið í tvey semestur, flutti Uni aftur til Havnar, har hann á Fróðskaparsetrinum helt fram við lestrinum.

Í 1978 vóru floksfelagarnir úr Hoydølum, Jógvan Friðriksson, Heri Joensen og Ólavur Rasmussen farnir at lesa gudfrøði. Umframt hesar løsu Armgard Arge og Anders E. Nielsen, sum var



adventistaprestur, gudfrøði á Setrinum fram til 1981. Tá fór Uni aftur til Århus, har hann leyk teologiskt embætisprógv í 1986.

Undir lestrinum skrivaði Uni høvuðsuppgávu um føroyska kirkjusøgu við serligum atliti til felagskirkjuligt samstarv. Áhugin

fyri hesum er framvegis stórir, og Uni hevur kring landið hitt nógvar ábyrgdarpersónar í kirkjum og samkomum. Talan er um virðismikið keldutilfar, sum tað væl kann fara at hoyrast meiri um eina ferð í framtíðini.

Á heysti í 1985 tók Uni pastoral-seminarið, og á vári í 1987 tók hann prógv á Danmarks Journalisthøjskole í Århus - tað sokallaðu "Ískoytisútbúgvingina" fyri akademikarar. Hetta sama heystið gjørdi Uni fleiri áhugaverdar sendingar í Útvarpi Føroya, umframt at hann hevði tímar í religiún í Hoydølum og undirvísti í Argja skúla.

31. januar í 1988 varð Uni prestvígður í Vesturkirkjunum, og næsta árið loysti hann Kjartan Mørkøre av sum prestur í Suðurstreymoyar vestara prestagjaldi.

Eftir at Uni var fluttur til Havnar at búgva, kom hann skjótt upp í barna- og ungdómsarbeiði í KFUM, har hann eitt nú var skóti. Talan var tí ikki um ókendan heimavøll, tá ið hann 1989-1992 var KFUM skrivari.

1. mars 1992 gjørdist Uni prestur

í Vestmanna við tænauskyldu í Vága prestagjaldi, og har var hann, inntil hann 1. apríl í 2000 gjørdist prestur í Fuglafirði. Í Vestmanna var Uni virkin í kirkjuligum høpi, og í Fuglafirði og Leirvík stuðlar prestur uppundir fjølbroytta arbeiði, sum miðað er stendur fyri. Umframt kirkjurnar í Fuglafirði og Leirvík fevnir sóknin um kirkjuna í Elduvík, bønhusið á Hellunum og skúlan í Funningsfirði, har tað eisini eru gudstænastur.

Uni Næs, sum er stillførur, fyrirkomandi, arbeiðssamur og miðvísur, hevur síðani 2002 verið formaður í skúlastýrinum í Fuglafirði, og harafturat er hann virkin í so mongum øðrum. Eitt nú er hann formaður í Kristiligt Lurtara- og Hyggjarafelag og blaðstjóri á Kristiligt Ungmannablað, sum nú nevnist KRUNG.

Familjulívið telur nóg hjá Una. Hann er giftur Emily fødd Johansen og uppvaksin á Gerðarleiti á Strøndum. Emily er pædagogur og arbeiðir í Dagstovninum í Fuglafirði. Børnini eru Friða (1985), Lív (1988), Bárður (1993) og Vár (1995).

Hjá fuglfjarðarprestirennararbeiði og frítíð ofta út í eitt. Umframt skyldurnar og áhugamálini, sum eru nevnd omanfyri, so hevur Uni síðani 1997 fyri føroysku kirkjuna verið observatørur í Det Mellemkirkelige Råd, sum fæst við millumkirkjuligt og økomeniskt arbeiði. Una dæmar væl at luttaka í orðaskiftum. Eitt nú dæmar honum væl at luttaka í tvørkirkjuligum dialogi, og av og á luttekur hann í orðaskiftum í føroysku miðlunum, sum hann hevur stóran áhuga fyri og áskoðanir um.

Samstarvið millum teir fimm prestarnar í Eysturoy sigst vera stak gott. Teir hittast javnan hvør hjá øðrum, og eina ferð um árið skipa teir fyri kirkjufundi fyri alla Eysturoynna, har eisini onnur ábyrgdarfólk í kirkjunum enn prestarnir taka lut. Í hesum eigur Uni stóran leiklut.

50 ára føðingardagurin verður hildin leygardagin í prestagarðinum á Mørkini í Fuglafirði kl.10-17.

J

Minnir um lærarar mínar

Jógvan Adolf Johannesen og Sigurd Bærentsen

Tungt og svárt er at venja seg við tankan um, at tveir av mínum lærarum ikki eru her meira. At báðir skuldu fara við einari viku millumbili. Skopun misti tveir synir, tað er so satt sum Katrína skrivur.


Jógvan Adolf var ein góður lærari, og tað var so spennandi í tímum hjá honum, tá hann fortaldi um kvæðini og tær gomlu søgurnar. Hann dugdi so væl at gera tað spennandi og nýtti røddina til at leggja dent á tað ymiska, sum gekk fyri seg í søgunum. Altíð rósti hann okkum fyri tað vit dugdu og stuðlaði okkum í tí vit ikki vóru so sterk í.

Eg minnst, at vit einaferð høvdu fingið vitjan av lærarum frá øðrum skúlam, tá kom Jógvan Adolf inn í okkara flokk og segði so stoltur við onkran av okkum, »ja reis teg upp og fortel hesum manni, hvussu oyggjar okkara



Jógvan Adolf Johannesen

eita« tá gingu vit bara í øðrum flokki.



Sigurd Bærentsen

Jógvan Adolf var ein maður við makt í sínum orðum, tá hann segði

nakað, lurtaðu øll eftir, og tá hann lovaði okkum nakað, so vistu vit, at vit ikki blivu vónsvikin.

Tað er so nóg, sum eg kundi sagt um mín góða lærara t.d. tað vóru skriftina sum næmingar hansara hava fingið rós fyri tá teir eru farnir víðari í skúla.

Sigurd kom nóg í heimið hjá okkum, hann og pápin vóru vinir, og var Sigurd gubbi til tvíburabrøður mínar.

Tað var so hugnaligt at sita og hoyra tá pápin og hann vóru í hopla og harmonikan bleiv toga og tamba út.

Sigurd var ein friðarligur maður og ein sera góður undirvísari. Eg minnst, at hann dugdi so væl at tekna, og á jolum plagdi hann altíð at gera so finar tekningar á talvuna í skúlanum, og so tímdi hann eisini so væl at syngja saman við okkum og siga frá stuttligum søgum.

Tá vit giftust 11. nov. var Sigurd vorðin so ússaligur, at hann ikki orkaði at koma til vígsluna, men tað vóru ráð fyri tí, so vit fóru eftir kirkjuna niðan til teirra og sótu brúðarklædd við song hansara og sungu og prátaðu, tað var ein hugnalig og ógloymandi løta.

Kæru tit, sum eftir sita, saknurin er stórir, men Harrin sum aldrin svíkur síni, er við tykkara lið og hjálpir tykkum áfram á lívsins vegi.

Ærað verið minnið um kæru lærarar mínar, Jógvan Adolf og Sigurd.

Yvonna Drangberg